

# ሰንበት ዘምኩራብ

ኅዳር 25 2009 ዓ.ም. (12/4/2016)

መዝሙር፡ አምላክ ፍጹም ብህላዌሁ. . . . .

ንባባት፡ ዕብ 12:25-ፍ፣ ራእ. 18:21-9:1-3፣ ግ.ሐ. 19:21-ፍ፣ ሉቃ 21:20-28።

ምስባክ፡ ቅረቡ ኃቤሁ ወያበርህ ለክሙ፣ ወኢይትሓፈር ገጽክሙ፣ ዝንቱ ነዳይ ጸርሓ ወእዚአብሔር ሰምዖ። እዚ መስኪን እዚ አእወየ እግዚአብሔር እውን ሰምዖ ካብ ኩሉ ጸባባኡ አድኃኖ መዝ. 34:6።

**መዝሙር፡** ቅድሚ ምፍጣር ዓለም ዘሎ አምላኽ ብህላዌኡ ፍጹም እዩ፣ ንሱ ብግዝእቱ ንዓለም የመሓድር፣ ሰማይ ንክብሩ ገበሮ ንዓለም ፈጠሮ፣ ንምድሪ አጸበቓ፣ ንኹሎም ኣብ ጸገም ዘለዉ ከዕርፉ ንባሕርን ንኹሎም ንፋሳትን ገሰጸም፣ ኩሎም ኣብአ ከዕርፉ ምእንቲ ንሰንበት ቀደሳ። ኣብ አምላኽ ጽድቅን ማኅደር ናይ ንጹሓትን አኽሊል ነቶም ዘፍቅርዎ ኢሉ ዘሰናደዎ ምእንቲ ክትቅበሉ ኣብኡ ቅረቡ። ንሶም ብጸጋን ብልቦናን ብሃይማኖትን ካብ መጀመርያ ንጎይትኦም ዘሕጎስዎ መምህር ቅዱሳን አኽሊል ሰማዕታት ናይ ካህናት ሽመት ዝኾነ አምላኽ ብጸግኡ አጽንዖም።

ኣብ ናይ ሎሚ ምስማክ ኣብኡ ቅረቡ ከብርሃልኩም ድማ እዩ፣ ገጽኩም አይደንግጽ እዚ መስኪን አእወይ እግዚአብሔር ከአ ሰምዖ ካብ ኩሉ ጸባባኡ አድኃኖ ይብል። ኣብ አምላኽ ክንቀርብ እንከሎና ዝሰዕቦ ምሕረት፣ ጸጋ፣ እዩ። ኣብኡ ክንቀርብ እንከሎና ጉዕዞ ድሕነትነትና ይበርሃልና ፍቕሪ አምላኽ ኣባና ይኹላዕ እሞ ሰባት ንኣና ርእዮም ኣብ አምላኽ ይምለሱ። ኣብ አምላኽ ገጽና ተተይ ክንብል እንተ ጀመርና ወልእኳ ብኃጢአት ተበላሺና እንተሎና ከምቲ በታኒ ውሉድ ኣብ ሉቃ 15 እንረኽቦ ብድፍረት ኦ አባይ ኣብ ቅድመኻን ኣብ ቅድሚ ሰማይን ምድርን በዲለ ኣሎኹ ውሉድካ ክብሃል ኣይ ግብአንን፣ ብዓይኒ ምሕረትካ ጥራሕ ተቐበለኒ እናበልና ክንልምን ክንጅምር ኢና።

አምላኽ ሎሚ ከምትማሊ እሙናት ደቁ ኮና ክንቀርቦ ይጽውዓና ኣሎ። ኣብኡ ክንቀርብ እሞ ፍቕሩ ክነስተማቕር ምልክት ይህበና ኣሎ ነዚ መበገሲ ገርና ኣብ አምላኽ ክንምለስ ናይ ሎሚ ቃል አምላኽ ብምልኡ ይነግረና። ኣብ ዘመነ አስተምህሮ ስለ ዘሎና ንቃሉ ክንሰምዕን ክንምሃርን ንዝብለና ኣብ ተግባር እናአውዓልና ንምጽኣቱ ክንሰናዶ ዘዘኻኻኸር እውን ኢና ዘሎና። ሓወይ ሓፍተይ ንጎይታ ክትቅበል ትሰናዶ ዘሎኻ/ኺ ክንብሃል ኣሎና። እዛ ንጎይታ ምቕባል እትብል ኣብ ገለ እዋን ዘይ መልክዓ ወሲዳ ብብዙሓት ትብሃል እያ ንኣና ንጎይታ ምቕባል ክንብል እንከሎና ነቲ ክርስቶስ ቅድሚ 2000 ዓመት ኣብ ቤተልሔም ከማና ኮይኑ ንድሕነትን ዝመጽአ ዘኪርና ከብ ብሓዲስ ሎሚ እውን ክንቅበሎ የስምዕ፣ ምስ ቅ. ዮሐንስ መጥምቕ ኮና ልብና አንጺሕና ክንቅበሎ፣ ኣብ መአዲ ቅ. ቀሩርባን ሥጋኡን ደሙን ክንቅበል ከሎና፣ ቃሉ ኣብ ቅዱስ መጽሓፍ ብእምነት ሰሚዕና ኣብ ሕይወትና ክነተግብሮ ከሎና ንቅበሎ፣ ስለዚ ምቕባል ክንብል እንከሎና ብኹልንትናኻ ንአምላኽ አሚንካ ኣብ ልብኻን ሕይወትካን ክኣቱ ባይታ ሕይወት ምቕራብ እዩ ዘስምዕ።

ሓደ ካብቲ ቀንዲ መለለዩ ተቐባልና ብመንፈስ ድኻታት ኮና ክንቅበሎ ናይ ሎሚ ቃል አምላኽ ይነግረና። ክርስቶስ ኣብ ትምህርቱ እግዚአብሔር ንመሳኺን ንድኻታት ይሰምዕ እዩ ይብለና።

አብዚ ድኻታት ዝብል ንቅጠባዊ ድኻነት ዘልኦም ዘይኮነስ ነቶም ምእንቲ ሓቅን ፍትሕን እምነትን ዝግፍዑ ዝዋረዱ እዩ ዘስምዕ ምስኡ ንድኻታት እውን የስምዕ ቀንዲ ምስጢሩ ግን አብቶም ብእምነቶም ይኹን ቦቲ ዝብልዎ ሓቂ ዝወርዶም ዝግፍዑ እዩ ዘስምዕ። ብስም ድኻ ኮንካ ጥዑይ ማለት አይ ኮነን ብመንፈስ ድኻታት ብጹዓን እዮም ዝብል አብ ማቴ 5:3 ሉቃ 6:20 ዘሎ ብመንጽር እቲ አብ ዘፀ 22:25-27፣ ሌዋው 19:9-10፣ ዘዳግም 15:7-11 ኢሳ 61:1 ክንርእዮ አሎና እዚ ኸአ ቅጠባዊ ድኻነት ቅጽዓት አምላኽ አይ ኮነን እኳ ድኡ አብ አምላኽ አተኩሮን ክንገብር ንሃብትን ንብረትን ከም ካልአዊ ገርና ክንቆጽር ዝሕግዘና እዩ። ቅጠባዊ ድኻነት ዝያደ ነጻነት መንፈስ ዘልኦ እዩ ብዙሕ አብ ናብራ ዘተኩሮ የብሉን በዚ ንአምላኽ ክዝክር አየጸግሞን እዩ። ቅጠባዊ ድኻነት አብ መንፈሳዊ ሃብቲ ብቐሊል የብጽሓና። ቅጠባዊ ድኻነት ክፍአትን ኃጢአትን ክውሰኽ ከሎ ክልተ ሞት እዩ እዚ እውን ክንጥንቀቕሉ ዘሎና እዩ።

ናይ ሎሚ መዝሙር ምስ እዚ አሰማሚዑ አምላኽ ጽድቅን ማኅደር ናይ ንጹሓትን አኽሊል ነቶም ዘፍቅርዎ ኢሉ ዘሰናደዎ ምእንቲ ክትቅበሉ አብኡ ቅረቡ ይብለና። ቤተ ክርስቲያን ሰንበት ሰንበት ብቃል አምላኽን ብመስዋዕቲ ቅዳሴን ገራ ናብኡ ክንቀርብ አፍደገ ድሕነት ትኸፍተልና። አብ አምላኽ ቀሪቡ ዝኸአለ ፍቕርን ጣዕምን አምላኽ ከስተማቕር አይ ክኸብዶን እዩ። አብ አምላኽ ዘቕርብ ግብርን አተሓሳስባን ለቢስና ልብና አንጺሕና አብኡ ንቕረብ ሽዑ ከብርሃልና እዩ። አብ ገለ እዋን ባዕልና ብዝፈጠርናዮ ጸልማት ይጉልብበና እዩ ስለዚ ብርሃን የድልየና ንሱ ኸአ ብኃጢአትና ተነሲሕና አብ አምላኽ ክንምለስ ክንቀርቦ ሽዑ ንሱ ሓቕኡ ክቕበለና እዩ።

አምላኽ ፍጹም ብህላዌኡ እናበለ ካብ አምላኽ ወጺኢካ ዝግበር ነገር ከምዘየለ ንሱ ከአል ኩሉ ስለ ዝኾነ ንእና ንደቂ ሰብ ዘድልየና ጸጋታቱ ይህበና ዕለት ዕለት ይጓሰየና ዝጎድለና የለን። ካባና ዝድለ ነዚ ከአል ኩሉ አምላኽ አብ ህያባቱ ርኢና ክንክእል እዎ ብድላዩ ሕይወትናን ዓለምናን ክንመርሕ። ሰብ ዝቐሰን ብድላይ አምላኽ ክምራሕ እንከሎን ንድላይ አምላኽ ጽን ኢሉ ክስምዕ እንከሎን ጥራሕ እዩ። ግዝያውን ጋሻ ሓሳባትን ካብ መገዲ አምላኽ ከየውጽአና ልቦና የድልየና።

ናይ ሎሚ ወንጌል ምስቲ ዝሓለፈ ሰንበት ዘንብብናዮ ብዛዕባ ዳግማይ ምጽአትን ውድቀት ኢየሩሳሌም ዝብል ዝተተሓሓዘ እዩ። ሉቃስ ነዚ አብ ወንጌሉ ከስፍሮ እንከሎ ብዓይኒ ዝርአዮ ዕንወት ኢየሩሳሌም እዩ ዝነገረና ኢየሱስ እዚ ከምዝኸውን አቐዲሙ ነጊሩ ነሩ እዩ። አብ ኢሳ 5: 5-6 ከም እነንብቦ እዚ ዕንወት ዝወረደ ብሰንኪ ኃጢአት ከም ዝኾነ ንርኢ። አብ ኃጢአት ክንወድቕ እንከሎና መጀመርያ ምስ አምላኽ ዘሎና ርክብ ይቋረጽ፤ ምስ ርእስና ዘሎ ርክብ ሓቀኛ ርክብ አይ ኮነን ሳዕበኑ ነሕዋትናን ንኻልእ ፍጥረትን ንጸሉ። ጥፍአት ኢየሩሳሌም ብሰንኪ ካብ አምላኽ ምርሓቕ ዝወረደ እዩ። እንገብር ኃጢአት እዩ ንዓለም ዘይ መገዳ አትሒዝዎ ዘሎ።

አብ ርእስና ክንምለስ ሳዕቤን ኃጥአት ካብ ፈለጥና ከመይ እንተ ገበርና ኢና ካብኡ እንምለስ ኢልና መገዲ ንስሓን ፍቕርን ክንደሊ የድሊ። ቅድስና ክንለማማዶ አሎና ባህጊ ጥራሕ ቅዱስና አይ ገብረናን እዩ። ክርስቶስ ምልክታት ርኢና ክንክእል ይነግረና። እዋኑ ፍለጥዎ አብ ከባቢኹም ዘሎ ለካሚ ነገራት ፈሊኽሙ ፍለጡ ይብለና። አብዚ ዘሎናዮ ዘመን ምስ ምዕባሌ ተተሓሒዙ ከም መርዚ ኮይኑ ንብዙሓት ብፍላይ መንእሰያት ካብ አምላኽን ቤተ ክርስቲያንን ጸጋ ምስጢራትን ዝበትኮም ዝዓበዩ ጸገም እዋና እዩ። ልቢ መንእሰይ ብቐሊል ተሰሓባይ ስለ ዝኾነ ንግዝያዊ ነገራት ዘድህብ ዕድመ እዩ በዚ ኸአ ብቐሊል ንመገዲ ጸጋም ይሕዙ። ብሓቂ ፈታኒ እዋን እዩ ነዚ ኸአ እዩ ርኢና ክንክእል ዘሎና። ተክኒሎጂ መጠን አብ ዝተራቐቐ አብ ዝኾነሉ እዋን ዳርጋ ንተግባር አምላኽ ዝተክአ ገርና ስለ እንርእዮ ዘሎና ብቐሊል ካብ አምላክ ከምእንርሕቕ ይገብረና አሎ። ቅዳሴ አብ ተልቪን ሰሚዖ ስብከት አብ ረድዮ አብ ዩቱብ አንቢቦ እናበልና ነቲ ቀንዲ አገባብ ንሓድኅ አሎና እዚ ናይ ዘመና ቀታሊ መንፈስ ኮይኑ ዘሎ አገባብራ

እዩ። ብርግጽ ኩሉ ተክኖሎጂ ጎዳኢ ማለት አይ ኮኦንን እቲ ዝድለ ዘሎ ንቦታ አምላኽ ክወስድ የብሉን እዩ እቲ ነገር።

ራእይ ዮሐንስ ዝተነበ ነቲ አምላኽ ዝዛረበና ክንሰምዕ ይነግረና። ሎሚ ንመን እየ ዝሰምዕ ዘሎኹ እዋና ዘመን መራኽቢ ብዙኃን ብዝያዳ ዝማዕበለሉ ስለ ዝኾነ ኣብ ገዛና ኣብ ጎደናታት ኣብ መገሻ ሰባት አእዛኖም ብመስምዒ ለኩቶም ካልእ ከይስምዑ ንበይኖም ምስ ተለፎኖም ወይ ካልእ ከምኡ ዝመሰለ ጥራሕ ክሰምዑ ንርኢ። እዚ ብዙሕ ጥቕሚ እኳ እንተ ኣለዎ ብማዕራኡ ኸአ ጉድኣት ኣለዎ ካብቲ ብዙሕ ዝርኣ ጸገማት፡

- **ምስ ሰባት ዝህልወና ርክብ ብኻልእ ተተኪኡ።** ቆልዑት ምስ ወለዶም ዝዛረቡሉ ጊዜ ውሑድ እዩ። ሰባት ኣብ ነነድሕዶም ርክብ ምሕዝነት ተሪፉ፤ ርክብና ምስ ተለፎን አይፎን ወይ ከምኡ ዝአመሰለ ጥራሕ ኮይኑ። ሰብ ብባህሪ ማሕበራዊ እዩ ከምኡ ሰባት የድልይዎ ምስ ሰባት ርክብ ክነቋርጽ ከሎና ዝዓበየ ነግር ክፍሊ ሕይወትና ኢና እነቋርጽ ዘሎና ስለዚ ምጥንቃቕ የድልየና። ወልፊ እንተርነትን ተለፎንን ሒዙና ከይተረድኦና ባሮት ዝመሃዝናዮ ኮና ኣሎና። ብኻልእ አዘራርባ ግዙኣት ናይ ዘመና ተክኖሎጂ ኮና ብዘይ ዕረፍቲ ንነብር ኣሎና። ኣብ ዝተለቪኹን ኣብ መገዲ ተለፎን ኣብ ስርሕን ካልእን ኮምፑተር ተቐጻጽሮምና ዳርጋ ከይተረደኦና ተዝኪእና ኣብ ቤተ ክርስቲያን ከይተረፈ ብዝድውል ድምጺ ተለፎን ንርበሽ ከምዘሎና ናይ እዋና ጸገም እዩ።
- **እንሰምዖን እንንብቦን ወሳኒ እዩ።** እንታይ ኢና እንሰምዕ ወይ እንርኢ ዘሎና እዚ ኣብ ሕይወትናን ርክባትናን ኣገዳሲ ተራ ኣለዎ ብፍላይ መንእሰያትና እንታይ እዮም ዝሰምዑ ብርግጽ መብዝሕትኡ መዘናግዒ ሙዚቃ ወይ ንእኡ ዝመሳሰል እዩ። ግን ካልእ እውን ኣሎ ናይ በይንና ዓለም ፈጠርና ካልእ ኣብዘየድልየና ክንበጽሕ ንክእል ኢና ስለዚ ኣብ አእምሮናን ስምዒትናን ዝህነጽ ምስ ሰባት ዘሎና ርክብ ይጸልዎ እዩ ስለዚ ንመን ወይ እንታይ እሰምዕ ከምምዮ ኣሎኒ። ኣብ ገለ እዋን ጥቕሚ ዘለዎ እውን ንሰምዕ ኢና እዚ እውን ካብ ሰብ ክፈልየና የብሉን።
- **መራኽቢ ብዙኃን ግጉይ መገዲ ክትሕዘና ይኸእል እዩ።** እትሰምዖ እተንብቦ እትርእዩ ኣብ ጉዕዞ ሕይወትካ ዓቢ ጽልዎ ኣለዎ። ዓለም ሎሚ ብፍላይ መንእሰያት በቲ ዝርእይዎን ዝሰምዕዎን ልቦም ተሰሊቡ ኣብ ዘይተደለ ኣኽራርነትን ጭካኔን ምእዙዝነትን ክበጽሑ መገዲ ኸፊቱ ክትሓስቦ ኣብዘይትኸእል ውሳኔ በጺሑም ንሰባምን ወገኖም የጉህዩን የሳቕዩን ኣለዉ። ስለዚ እዚ እውን ብፍላይ ወለድን ብሓላፍነት ዝሕተቱ ከስተውዕሉሉ ይግባእ።

ሰንበትና እምብአር ዓይኒ ሕልናና ከፊትና ጉዕዞ ሕይወትና ከመይ ኣበይን ገጹ ይጉዓዝ ከምዘሎ ርኢና ክንክእል እዋን ንሓቂኛ መገዲ ክንሕዝ ዘበራብረና እዩ። ክርስቶስ ኣብ መንጎ ጸበባን ዝተፈላለየ ሰብን ባህርን ዝፈጠሮ ጸገማት ንኣኡ ርኢና ክንክእል ይላበወና። ወዲ/ጌል ክርስቶስ ተስፋ ዘቐርጽ የብሉን ከመይ ንሱ ኣብ ጸልማት ብርሃን ኣብ ውግእ ሰላም ርእዩ ዝኸእል ጸጋ ዝተዓደለ እዩ። እዛ እንነብራ ዓለም ክትሓልፍ እያ ስልዚ ንዘይሓልፍ ሕይወት ዘለዓለም ክንሓስብ ይግብኣና። ኣብ መንጎ ዘንጊዕና ከሎና ሞት ከይትመጽኦና ሎሚ ክንሰናዶ ክንጥንቀቕ ንሕተት ኣሎና።

ከመሎኹ ኢልና ንርእስና እና ሓተትን አብ መገዲ ንስሓን ቅድስና ክንምለስ ሎሚ ንወስን። ነቲ ከም ካትራመ አብ ልብና ለጊቡ ንሓቅን ጽድቅን ከይንገብር ወይ ከይንመርጽ ገሩና ዘሎ ስዒርና አብ ቅድስናን ፍቕሪ አድሕድን ንጉዓዝ ሽኡ ዝመጸ እንተ መጸ አይክንስንብድን ኢና።

አብ ፈቃር አቦና ንቕረብ ከብርሃና ክኣ እዩ።

አባ ንጉሠ ፍሥሓ